


လရောင်ကျူးရင့်

အယုဉ်



အခန်း(၁) "မင်း ငါပြောသွားတဲ့ အတိုင်း
အတိအကျလိုက်ဆိုပါ..."

"ဟုတ်ကဲ့..."

ခေါင်းညိတ်၍ မျက်လုံးမှ တံထားလိုက်လျှင် စေတီတော်မြတ်ဆီက
ဆည်းလည်း သံလွင်လွင်ကို ပို၍ ကြားမိလာခဲ့သည်။ ။ တသုန်သုန် တိုက်
ခတ်နေသည့် လေပြည်ညင်းက စိမ့်သက်အေးချမ်းနေ၏။

သို့သော် ဘုရားရှင်ရှေ့တော်မှောက်မှာ သစ္စာရေသောက်၍ ကတိပြု
သစ္စာဆိုရမည့် ကြီးမားသော ဆုံးဖြတ်ချက်တစ်ရပ်အတွက် သစ္စာတိုင်
သူနှင့် ကတိပြုသစ္စာဆိုသူတို့ ရင်ထဲတွင် ...၊

"ယနေ့မှ စ၍ ကျွန်ုပ်သည် .. "

"ယနေ့မှ စ၍ ကျွန်ုပ်သည် .. "

"ဤစိတ် ဤခန္ဓာတို့ ကို အပြီးတိုင်အပ်နှင်း၍ .. "

"ဤစိတ် ဤခန္ဓာတို့ ကိုအပြီးတိုင်အပ်နှင်း၍ .. "

"ပေးအပ်သောတာဝန်ကို.. "

"ပေးအပ်သောတာဝန်ကို.. "

"နှုတ်ကတိစောင့်ထိန်းခြင်း.. "

"နှုတ်ကတိစောင့်ထိန်းခြင်း.. "

"အသက်ခန္ဓာကို စွန့်လွှတ်ရင်းနှီးခြင်း.."

"အသက်ခန္ဓာကို စွန့်လွှတ်ရင်းနှီးခြင်း.."

"ပေးဆပ်ခြင်းအရာရာဖြင့်.."

"ပေးဆပ်ခြင်းအရာရာဖြင့်.."

"ပြီးဆုံးအောင်မြင်သည် ထိ.."

"ပြီးဆုံးအောင်မြင်သည် ထိ.."

"လှိုက်လှဲကျေပွန်စွာ.."

"လှိုက်လှဲကျေပွန်စွာ.."

"ထမ်းရွက်ပါမည်ဟု ကတိသစ္စာပြုပါသည် .."

"ထမ်းရွက်ပါမည်ဟု ကတိသစ္စာပြုပါသည် .."

"အကယ်၍ .."

"အကယ်၍ .."

"ဤသစ္စာမတည်ဘဲ ချိုးဖောက်မိပါက.."

"ဤသစ္စာမတည်ဘဲ ချိုးဖောက်မိပါက.."

"ဤဘဝတွင် .."

"ဤဘဝတွင် .."

"အသေဆိုးနဲ့ သေရပါစေ.."

"အသေဆိုးနဲ့ သေရပါစေ .."

"နောင်သံသရာ ကျင်လည်ရသည် အထိ.."

"နောင်သံသရာ ကျင်လည်ရသည် အထိ.."

"ဤသစ္စာစူးခြင်း မပျက်ပြယ်ဘဲ.."

"ဤသစ္စာစူးခြင်း မပျက်ပြယ်ဘဲ.."

"ဘေးဒုက္ခအမျိုးမျိုးနဲ့ ကျင်လည်ရပါစေ.."

"ဘေးဒုက္ခအမျိုးမျိုးနဲ့ ကျင်လည်ရပါစေ.."

"ဒီဘဝ ဒီအရွယ်ရောက်တိုင်း.."

"ဒီဘဝ ဒီအရွယ်ရောက်တိုင်း.."

"အသေဆိုးနဲ့ သေရပါစေသား.."

"အသေဆိုးနဲ့ သေရပါစေသား.."

ကြောက်မက်ဖွယ် ကျိန်ဆိုခြင်းတို့ ပြီးဆုံးသွားလျှင် အသံဗလံအား လုံး ခေတ္တတိတ်ဆိတ်သွား၏။ ထိုအခါ အေးချမ်းသာယာသော ဆည်းလည်း သံတို့ က လူသားတို့ ၏ အတ္တမောဟတို့ အပေါ် သနားညှာတာမှုတို့ ဖြင့် တရားရေစင် သွန်းလောင်းပေးနေသလိုပင်..။

သို့သော် ဒေါသမောဟတို့ နှင့် ခြေလှမ်းတွေက ရပ်တန့်မသွားခဲ့ပေ..

။

လောဘကြောင့် ကတိသစ္စာပြု၍ ကောက်ကောက်ပါနေသော ခြေလှမ်းတို့ သည် လည်း ထပ်တူလိုက်ပါနေခဲ့လျက်.. စေတီကုန်းတော်ပေါ်က လှေကားထစ်ပေါင်းများ စွာကို ဖြတ်နင်းဆင်းခဲ့ကြပြီး..။

"ရော့.."

ရှေ့ကခြေအစုံက တန်ဖိုးကြီးကားကြီးတစ်စီးရဲ့ ဘေးမှာ ရပ်တန့်သွားခဲ့ပြီး အမည်းရောင်အိတ်တစ်လုံးကို ကမ်းပေးလိုက်၏။

နောက်ကပါလာသည့် ခြေအစုံရှင်က လက်ခံယူလိုက်လျှင်..။

"အဲဒီအိတ်က မင်းလိုအပ်သမျှကို ဖြည့်ဆည်းပေးလိမ့်မယ်၊ ပြီးတော့ မင်းလုပ်သမျှကို သိနေနိုင်တဲ့ နတ်မျက်စိလည်း ပါတယ်..။"

"စိတ်ချပါ..။ သစ္စာပြုထားတဲ့ အတိုင်း အသက်နဲ့ ထပ်တူတည်ပါ့မယ်..။"

စကားသံတွေ တိတ်ဆိတ်သွားခဲ့သည် ။ ကျောက်ချသကဲ့သို့ ငြိမ်သက်နေခဲ့သည့် ခြေအစုံတို့ သည် ဆန့်ကျင်ဘက်တစ်နေရာဆီသို့ ဦးတည်ထွက် သွားခဲ့ကြပြီး..။

"အင်း..။ ကြံစည်ကြ..။ ကြိုးစားကြပေါ့..။"

စေတီကုန်းတော်၏ လှေကားထစ်လေးတွေမှာ သစ်ရွက်အမှိုက်တွေ လှည်းကျင်းနေသည့် အဘိုးအိုတစ်ဦးက ခေါင်းတညိတ်ညိတ် ရေရွတ်နေခဲ့ ၏။

"မနက်ဖြန် ဘာလုပ်မယ်ဆိုတာ ကြိုတင်ကြံစည်လို့ ရတယ်၊ မနေ့က ဘာလုပ်ခဲ့သလဲဆိုတာ ပြန်ပြင်လို့ မရဘူး၊ ပစ္စုပ္ပန်မှာ အကောင်းဆုံးလုပ်နိုင်အောင် ကြိုးစားကြ၊ ကြိုးစားကြ..။"

ဒီနေ့ ခြေလှမ်းများ ၏ အနာဂတ်ဟာ ဘာမှန်းမသိ..။

အခန်း(၂)

မိသားစုထမင်းဝိုင်းလေးက ဟင်းအမည်ပေါင်းများစွာနှင့် ပြည့်စုံစုံပြည်နေသော်လည်း . . ၊

"ဘယ်လို မိဘအုပ်ထိန်းသူမရှိဘူး.. ဟုတ်လား.."

"ဟုတ်တယ်.."

"မိဘမရှိတာ ထားလိုက်ပါ. . အုပ်ထိန်းသူ ဦးကြီး. . အဒေါ် . . ဘာညာ . ."

"ကျွန်တော်ပြောတာ ပါသွားပြီလေ... မိဘအုပ်ထိန်းသူမရှိပါဘူးဆို. ."

"ဒါဖြင့်.."

"သူတစ်ယောက်တည်း အဆောင်မှာ နေတာ.."

"ဒေါက်.."

ကိုင်ထားသည့်ဇွန်းနှင့် ခက်ရင်းကို ပြိုင်တူချပစ်လိုက်ကာ ဖြူဝင်းသည့် မျက်နှာတစ်ပြင်လုံးက အနီရောင်သန်းသွားသည် ။ ပြီးချွင်စွာ ပြောပြနေသည့် အရောင့်မျက်နှာက ရယ်မြူးခြင်းတွေပါ ပျောက်ဆုံးသွားခဲ့၏။

ညီအစ်ကိုနှစ်ယောက်ရဲ့ အခြေအနေကို အကဲခတ်မိလိုက်သဖြင့် 'လက်'က ဆိတ်သားနှပ်တစ်ဖက်လှမ်းခပ်၍ မတ်ဖြစ်သူပန်းကန်ထဲ ထည့်

ပေးလိုက်ရင်း. . ၊

"စားစရာရှိတာစား မောင်လေး. . မင်းအစ်ကိုအကြောင်း သိတယ်မှတ်လား. . သူက သူ့ညီလေးကို သူ့သားလို့ မှတ်နေတာ၊ နေရာတကာ အဖေတစ်ယောက်လိုပဲ. . ပိုတောင်ပိုဦးမှာ . ."

"ကိုကြီး သဘောကျမှာ မဟုတ်မှန်း ကျွန်တော်သိပါတယ်. . ဒါပေမဲ့. ."

"သိနေသားနဲ့ ဒီလိုမိန်းကလေးမျိုးကို လက်ထပ်ဖို့ ဆုံးဖြတ်ခဲ့တယ်ဆိုတော့ ညီက ကိုကြီးကို သူ့လောက်. ."

"ဟာ. . မဟုတ်ဘူး ကိုကြီး. . အဲဒါ လုံးဝ မဟုတ်ဘူး . ."

"ဘာရှိသေးလဲ ပြောပါဦး. ."

မျက်နှာက မသာယာပေမယ့် ဓန မျိုသိပ်၍ ဇွန်းခက်ရင်းကို ပြန်ကိုင်လိုက်သည် ။ လက်က ခင်ပွန်းသည် ပန်းကန်ထဲကို ဟင်းတွေခပ်ထည့်ပေး၍ အရောင့် ကို 'ဘာမှ မဖြစ်ဘူး'ဆိုသည့်အပြုံးနှင့် ခေါင်းခါပြ၏။

အရောင့် မျက်နှာသည် အလင်းဖျော့ကောင်းကင်ကဲ့သို့ ဖြစ်သွားခဲ့ပြီး. . ၊

"ကျွန်တော် ကိုကြီးကျေနပ်လောက်စရာ ဘယ်လိုသက်သေနဲ့ ဖြေရှင်းရမှန်းမသိပါဘူး၊ ဒါပေမဲ့ အရိပ်က အရမ်းလှတယ်၊ လှတယ်ဆိုတာ တွေထက် ပိုလှတယ်. . "

ဓနမျက်နှာ တင်းခနဲဖြစ်လျက် မော့ကြည့်လာကာ. . ၊

"ထားလိုက်တော့ . . ထမင်းအရင်စား. ."

စားပြီးမှ ပြောမယ်ဆိုသည့်သဘော. . ၊

ဒါ ဆိုရင်တော့ ထမင်းစားပျက်လောက်ဖွယ်ရှိနေသည့် စကားတွေကို သူပြောနေခဲ့သည် ပေါ့. .။

"ဒက်ဒီက လေးလေးကို စိတ်ဆိုးနေတာလားဟင်. ."

"မောင်မောင် အမေးအမြန်းမထူနဲ့. ."

ရှစ်နှစ်သမီး ခန့်ကြည်ဖြူလေးက သူမရဲ့ မောင်ငယ်လေး ငါးနှစ်အရွယ် ခန့်ထည်ဝါကို ဆရာမကြီးလေသံနှင့် ဝင်ရောက်ထိန်းကျောင်းလေသည်။ ။

ခန့်မျက်နှာကြီးက သားနဲ့ သမီး အသံတွေကြားမှ ချက်ချင်းပြောင်းလဲ ပြေပြစ်သွားခဲ့လျက်. .၊

"ဘာမှ မဟုတ်ဘူး သားငယ်. . သား လေးလေးက ထမင်းစားတုန်း စကားတွေများ နေလို့ ဒက်ဒီက ပြောပြနေတာ. ."

"မာမိကပြောတော့ မိသားစုထမင်းဝိုင်းဆိုတာ ထမင်းဝိုင်းမှာ မှ မျက်နှာစုံတာမို့လို့ စကားပြောရင်း ထမင်းစားရတာတဲ့. ."

ခန့်အကြည့်တွေ လက်မျက်နှာပေါ် တန်းခနဲရောက်သွားသည်။ ။ လက်မျက်နှာလေးငယ်သွားကာ. .၊

"ဟို အဲဒါလေ မောင့်အန်တီ ဒီမှာ တည်းသွားတုန်းက ထမင်းစားတုန်း စကားပြောနေကြရင်း ကလေးကို သူက. ."

"အင်း. ."

ကလေးတွေ့ရှေ့မှာ အတော်ကြီးပျော့ပျောင်းဖို့ ကြိုးစားထားရသည့် မျက်နှာနှင့် ခန့် ခေါင်းညိတ်လိုက်သည်။ ။ ပြီးတော့ ထမင်းဝိုင်းကနေ စောစီးစွာထသွားခဲ့ပြီး. .၊

"ပြီးရင် ညီ ကိုကြီးစာကြည့်ခန်းထဲကို လာခဲ့. ."

ရာဇသံတစ်ရပ်ချမှတ်ပြီး ထွက်ခွာသွားခဲ့၏။ မရီးနဲ့ မတ် မျက်လုံးချင်းဆုံသွားကြကာ. .၊

"သူ့အကြောင်း သိသားနဲ့ ငါ့မောင်ရယ်. ."

"ဘယ်လိုလုပ်ရမလဲ. . မလက်ရယ်. . ချစ်မိသွားတဲ့ အချိန်မှာ ကိုယ့်အသက်ရှူသံကိုတောင် မေ့သွားခဲ့တာ၊ ကိုကြီး ကြိုက်မှာ မဟုတ်ဘူး လို့ ဘယ်လိုတွေးမိမှာ လဲ. ."

"အင်း. ."

လေးဖင့်စွာ ခေါင်းညိတ်မိရင်း ကလေးတွေကျူရှင်ချိန်နီးလာတာကို သတိရကာ. .၊

"သမီး ထမင်းစားပြီးရင် စာသင်ခန်းထဲသွားနှင့်နော်. . မောင်လေး စာအုပ်တွေပါ ပြင်ထားပေးလိုက်. ."

"ဟုတ်. ."

ကြည်လေးက သမီးကြီးဖြစ်တဲ့ အတိုင်း လိမ္မာသည် ။ ထက်လည်း ထက်မြက်သည် ။ မိဘအရိပ်အကဲ သူမလောက် သိတာလည်း မရှိ၊ မောင်ငယ်ကို စောင့်ရှောက်သည့်နေရာမှာ လည်း ဖခင်ချမှတ်သည့် စည်းကမ်းနည်းလမ်းအတိုင်း. .၊

ကလေးတွေ နှစ်ယောက်စလုံးမရှိတော့မှ လက်က စားလက်စကို လက်စသတ်ပြီး ရေတစ်ခွက်သောက်၍ . .၊

"မလက် ပြောတာက မောင်လေး ဒီအကြောင်းတွေ မောင့်ကိုမပြောခင် မလက်ကို အရင်ပြောသင့်တာ၊ ဘာဖြစ်လို့ လဲဆိုတော့ မောင်လေး

ကမှ စွဲလမ်းနေပါပြီဆိုရင် မင်းအစ်ကိုလက်ခံနိုင်လောက်တဲ့ အဆင့်အတန်းမျိုးထိ မလက် ဖြည့်ဆည်းပြင်ဆင်ပေးထားလို့ ရတယ်. ."

"သူ လက်ခံမှာ မဟုတ်ဘူး. ."

"ဘာဖြစ်လို့ လဲ. . ဒါက ပိုးကြေးပန်းကြေး ထောက်ပံ့တာမှ မဟုတ်ဘဲ မောင်လေးတို့ လက်ထပ်ပြီးရင် လင်မယားပိုင်ဆိုင်မှုပဲ ဖြစ်သွားမှာလေ. ."

အရောင်က နားလည်နေသည့်အပြိုးနှင့် လက်ကိုလည်း ကျေးဇူးတင်ပေမယ့် အားနာကာ. .၊

"ဒါပေမဲ့ သူ အဲလိုမရိုးသားတဲ့ နည်းနဲ့ ကျွန်တော့်ဘဝထဲကို ဝင်ဖို့ ကြိုးစားမှာ မဟုတ်ဘူး ၊ မလက်ကတော့ နားလည်နိုင်မှာ မဟုတ်ပေမယ့် သူ့ဘဝကို သူ့ကိုယ်တိုင်ဖန်ဆင်းရပ်တည်ခဲ့တဲ့ မာန သူ့မှာ ရှိတယ်၊ ပြောရရင် အဲဒီမာနကြောင့် နည်းနည်းအစွန်းရောက်ချင်တာမျိုး. ."

"အင်း. . ကြားတဲ့ အတိုင်း ဆိုရင်တော့ ဒါ အထင်သေးစရာမဟုတ်ပါဘူး၊ လေးစားစရာပါ. . ဘာပဲဖြစ်ဖြစ် မင်းအစ်ကို လက်ခံမှာ မဟုတ်ဘူး. . အရောင်. ."

"ကျွန်တော့် အပျော်တွေ တစ်ဝက်လျော့သွားပေမယ့် ဘာအခက်အခဲရှိလာလာ သူ့ကို ကျွန်တော်ဆုံးရှုံးခံမှာ မဟုတ်ဘူး မလက်. ."

ခက်တော့ ခက်ပါပြီ. .၊
